

உயிர் தினம்

அறிஞர்

C.N. இன்றைக்குள்ளே



PRESENTED BY:
V. DR. PL. M.
KASIVISWATHAN
PAGANERI.

திராவிடப் பண்ணை



தெப்பக்குளம்

::

திருச்சி

முதற் பதிப்பு — 1947

இரண்டாம் பதிப்பு — 1948

பதிப்புரிமை

விலை அனு 0—5—0

யதீய்யரை

ஒரு நாட்டின்—சமூகத்தின் தன்மையை அறிதற்கு, அளவையாக இருப்பவர்கள் தொழிலாளர்களேயாவர். அவர்கள் வாழ்வில் வளமிருந்தால் தான், நாட்டின் செல்வம் பெருகியிருக்கிறது எனும் உரையில் உண்மை இருக்கக்கூடும். உழைப்பவர் வாழ்வு இருண்டு, வேலையற்றோர் தொகை பெருகி, இயற்கைச் செல்வம் கவனிப்பாரற்று மண்ணில் மறைந்து கிடந்து, பஞ்சமும் பட்டினியும் பரவி, ஏழை அழும் குரல் எட்டுத்திக்கிலும் கேட்டுச் சீரழிந்து கிடக்கும் நாட்டை, நல்ல நாடென எவரும் கொள்ளார். இவர் போன்றாரைக்கொண்ட சமூகத்தில், கட்டுகுடி—காமம்—களவு—பொய்—கொலை—சூது முதலிய பல தீய பண்புகள் நிரந்தரமாக இருக்கும். கொடியதோர் சட்ட திட்டங்களாலும், கடுமையான தண்டனைகளாலும் இத்தீமைகளைத் தொலைத்து விடுதல் முடியாது இதற்கு மூலமாக உள்ள வறுமைப் பிணியைப் போக்க வழிவகை செய்தாலன்றி, நல்லதோர் சமூகத்தை அவனியில் ஏற்படுத்துதல் ஆகக்கூடிய காரியமன்று.

தேவைகளிலும், இன்றியமையாதனவும் அவசியமற்றனவும் உண்டு. ஒருவன் உயிர் வாழ்வதற்கு வேண்டிய உண்டியும், காற்று மழை வெயில் முதலிய இயற்கையின் கொடுமையிலிருந்து தன்னைக்காப்பாற்றிக் கொள்வதற்கான உறைபுளும், உடையும் இன்றியமையாதனவாகும். இவை, நாட்டில் வாழ் புலிபோன்ற கொடிய மிருகங்களுக்கும் வேண்டப்படுகிறது. மனிதன் மட்டும் இதற்கு விலக்காவது எப்படி?

கல்லும் முள்ளும், காடும் மலையும், கொடுவாய் புலியும் சிறுத்தையும், அரவுவாழ் புற்றும் நிரம்பி இருந்த அடவியை, நல்லதோர் அவனியாக மாற்றி அமைத்தவர்கள் யாவர்? நல்லதோர் வாய்க்காலும் வாய்ப்பெடுத்த வயலும் அமைத்து. உலகுக்கு உணவளித்த—அளிக்கும் உயர் பண்பினர் யாவர்? ஓய்யாரிகளும் உலவாசச் சீமன்களும், தங்களை அலங்கரித்துக்கொள்ள உயர்ந்தரீக்ப் பட்டுப்பட்டாடைகளை உலகுக்கு வழங்கினவர்—வழங்கிக் கொண்டிருக்கிறவர் யாவர்? கனக மாளிகைகளையும், கோட்டைக் கொத்தளங்களையும் பெரும் பெரும் பாறை

களையும் ஏற்படுத்திப் பழுது பார்த்துப் பாதுகாத்து வருபவர் யாவர்? இவர்கள் அனைவரும் தொழிலாளர் அன்றோ? இவ்வளவு நல்ல நிலைக்கு உலகத்தை ஆக்கினதின் பலனாக, அவர்களுக்குக் கிடைத்த தென்ன? நல்ல உணவா? நல்ல உணவு இல்லையாபினும், பசி தெரியாமலாவது அவர்கள் இருக்கிறார்களா? அவர்களுக்கு மானங்காக்க முழுத்துண்டாவது கிடைக்கிறதா? சாலை ஓரத்திலும், மரமிழலிலும் அல்லவோ அவர்கள் தங்கி வாழ்கிறார்கள்?


உழைப்பின் பலனை அவர்கள் அடைவதில்லை. அதனைச் சிலரே அனுபவிக்கின்றனர். தாங்கள் உழைத்து உழைத்து உடம்பினைத்து ஏமாந்து நிற்பதையும், அந்த உழைப்பால் சிலர் ஏற்றம்பெற்றுத் தங்களை மிரட்டி ஆள்வதையும், தொழிலாளர்கள் தினம் தினம் பார்த்துக் கொண்டிருக்கின்றனர். இன்று நேற்று அல்ல, பலகாலமாகவே இந்த அதிகரிமத்தைப் பார்த்துவருகின்றனர். இந்த வேதனையைச் சகித்துக்கொண்டும் வந்துள்ளனர். காரணம் என்ன? ஏன், இதிலிருந்து அவர்கள் எந்தப் படிப்பினையும் பெறவில்லை?

சென்ற நாட்களில் அவர்கள் கேட்டுவந்த கற்பனைக் கதைகள், அவைகளில் அவர்கள் இன்றும் கொண்டுள்ள ஆழ்ந்த நம்பிக்கை, பழமையையே பேசும் பச்சோந்திகள் பால் அவர்கள் இன்றும் வைத்துள்ள பற்று முதலியவைகள், அவர்கள் உண்மையை உணர்வதற்கியலாத தடைகளாக இருப்பதோடு, அவர்களுக்குத் தன்னம்பிக்கையை உண்டாக்குவதாகவும் இல்லை. அதனால், தங்கள் பலம்—சக்தி—ஆற்றல் ஆகியவற்றை அறியாதவர்களாகவே இருக்கிறார்கள். மேற்குறித்த உண்மையை உணருவதற்கு முதன் முதலாக வேண்டப்படுவது. அறிவுப்புரட்சி யாகும். இதற்காக, நித்தியப்படி வாழ்வில் ஏற்படுத்தப்படும் நெருக்கடிகளைச் சமாளிப்பதற்குத், தொழிலாளர்கள் கிளர்ச்சிச் செய்தல் கூடாதென்பதில்லை. இரண்டும் தொடர்ந்து செய்யப்படுதல் வேண்டும். இதனையே வற்புறுத்தி அறிஞர் அண்ணாதுரை அவர்கள் தக்க எடுத்துக்காட்டுகளுடன் விளக்கியுள்ளார். எவர்க்கும் பயன் படுதல் வேண்டுமென்ற நோக்கத்தோடு, இதனை ஒரு சிறு நூலாக ஆக்கப் பட்டிருக்கிறது. இதனை வெளியிட அனுமதி தந்த ஆசிரியர் அவர்களுக்கு நன்றி உரித்தாகுக.

தீராவிடப் பண்ணையாளர்.

மே

தினம்



வெகாசியில் கருடசேவை ஆனியில் திருவருளினம்

யில் பூரஉற்சவம், ஆவணியில் திருவருளினம், சனிக்கிழமை உற்சவம், ஐப்பசியில் தீபாவளி, தீபவிழா, மார்கழியில் திருவாதிரை, தையில் பூசம், மாசியில் மகம், பங்குனியில் உத்திரம், சித்திரையில் பௌர்ணமி இப்படி மாதத்தோறும் ஒவ்வொரு திருவிழா நடத்தித், தலைமுறை தலை முறையாகப் பழக்கப்பட்ட மக்களிடையே, மேதினவிழாக் கொண்டாட முற்பட்டிருக்கிறோம். மே விழா, மேதினியில் மக்களுக்கு வாழ்வளிக்கும் விழா என்று கூறினால், மக்கள் சலபத்தில் நம்பமாட்டார்கள்; ஆச்சரியப்படுவார்கள். நாட்டு மக்களிலே, சிந்திக்கக் கற்றுகொண்ட பகுதியினருக்கு மட்டுமே, மேதின விழாவின் முக்கியத்துவம் தெரியும். மற்றவர்கள், இன்னமும் நான் புன்னால் குறிப்பிட்ட பல்வேறு திருவிழாக் களிலேயே ஈடுபடுபவர்கள்—குடும்பம் குடும்பமாக!

பொன்மலைத் திராவிடவாலிபர் கழகத்தார், மே தினவிழாக் கொண்டாட முன்வந்தது பற்றி, நான் மகிழ்ச்சியடைகிறேன். மேலும் சில நகரங்களிலும், நமது நண்பர்கள் இந்த விழாவைக் கொண்டாடுகின்றனர். திராவிடர்கழகம், அதிகாரபூர்வமாகவே அறிக்கை வெளியிட்டு, அடுத்த ஆண்டு மே தின விழாவைத் தமிழ் நாடெங்கும் கொண்டாட ஏற்பாடு செய்யும் என்று நம்புகிறேன்.

மே தினம் என்ற உடனே, சர்க்காருக்குச் சந்தேகம் வந்துவிடுகிறது. பொதுமக்கள் எக்காரணத்தைக் கொண்டோ, எந்த விழாவிடக்காகவோ ஒன்று திரண்டால், இன்றைய ஆட்சியாளர்கள் சந்தேகிக்கின்றனர்—சங்கடப் படுகின்றனர். நான் இந்தப் போக்கைக் கண்டு ஆச்சரியப்படவில்லை. சர்க்காரின் சுவாபம் அது. ஆனால், நம்முடைய கட்சி நண்பர்களிலேயே சிலருக்குச் சந்தேகம்

உண்டாகிறது ; மே தினத்தை நாம் ஏன் கொண்டாட வேண்டும்? அந்தவிழா, கம்யூனிஸ்டுகளல்லவா கொண்டாடவேண்டும்; நமக்கு எதற்கு அந்த விழா? என்று எண்ணுகின்றனர். இது ஓர் தவறான கருத்து.

மே தினம், கம்யூனிஸ்டுக் கட்சியின் ஏகபோக மிராசுப்பாத்யதை அல்ல. மே தினம், கம்யூனிஸ்டுக் கட்சி ஆளவந்த பிறகு ஏற்பட்ட சம்பவமும் அல்ல. மேவிழா, ரஷியாவிலே அல்ல முதன் முறையாகக் கொண்டாடப்பட்டது. மேதினி எங்கும் மே தினம் கொண்டாடப்படுகிறது, இதேநேரத்தில், உலகிலே பல்வேறு பட்டணங்களிலே, மே விழா, மிக விமரிசையாகக் கொண்டாடப்படுகிறது. ஸ்டாலின் பேசிக்கொண்டிருப்பார், மாஸ்கோவில். அது போன்ற ஒவ்வொரு தலைநகரிலும், தலைவர்கள் மே தினத்தைக் கொண்டாடிக் கொண்டிருப்பார். புரட்சித்தினம், செஞ்சேனைத் தினம் என்ற விழாக்கள், ரஷியாவிலே, விமரிசையாகவே கொண்டாடப்பட்டு வருகின்றன. ஆனால், அவை அங்கு மட்டுந்தான். உலகிலே வேறு நாடுகள், இந்த விழாக்கலை, சோவியத் ரஷியாவுக்கு மட்டுமே சொந்தமான விழா என்று கருதுகின்றன. எனினும் இந்த மே தினத்தை, மேதினி எங்கும் உள்ளவர்கள், எமக்கும் அந்நாள் விழாத்தான் என்று உரிமை கொண்டாடும் அளவுக்கு, இன்று பிரபல்யம் அடைந்து விட்டது. ஆகவே, மேதினம், கம்யூனிஸ்டுகளின் விழா என்று கருதுவதும், அதனைத் திராவிடர் கழகத்தார் கொண்டாடவேண்டிய அவசியமில்லை என்று எண்ணுவதும், சரியல்ல.

பாட்டாளி மக்களின் விடுதலை விழா, மே தினம். நாடு அல்ல, இதற்கு எல்லை! பாட்டாளிகள், வாழ்வுக்காக—விடுதலைக்காக—உரிமைக்காக, மே தினத்தைக் கொண்டாடுகின்றனர். நாளொன்று

றுக்கு 8 மணி நேரம் உழைப்பது, 8 மணி நேரம் குடும்பத்தினருடன் குதூகலமாக வாழ்வது மற்ற 8 மணி நேரம் ஓய்வாக இருப்பது — இந்தத் திட்டத்தை, மேதினம் எடுத்துக் கூறுகிறது. பாட்டாளிக்குப் புதுவாழ்வு அமையவேண்டுமானால், இந்தத் திட்டம் தேவை, உழைத்து அலுப்பதும், உருக்குலைவதும், ஓயாமல் உழைப்பதும், வாழ்வின் சுவையையே காணதிருப்பதும், இன்று பாட்டாளியின் 'கதி'யாக இருக்கிறது. இதனால், தொழிலாளி, துயரின் உருவமாகிறான். அடிமைப்படுகிறான். வாழ்வு பெரியதோர் சுமை என்று எண்ணுகிறான். இந்த நிலையை மாற்ற வேண்டுமென்ற நல்லெண்ணம் கொண்டார்கள், எட்டு மணி நேர வேலைத் திட்டத்தை வலியுறுத்தினர். அதனை வலியுறுத்த, ஆண்டுதோறும் மே மாதம் முதல்தேதி அன்று விழா நாளாகக் கொண்டாட்டம் நடத்த ஏற்பாடு செய்தனர். இந்த விழாவின் துவக்கத்தின்போது, சோவியத் ரஷியா இல்லை! ஜாரின் ரஷியாவே இருந்தது. ரஷியநாடு அல்ல, இவ்விழா விமரிசையாக நடந்த இடம் அமெரிக்கா. எனவே, மேதினத்தைப் பாட்டாளிகளின் விடுதலைக்காகப் பாடுபடும் நோக்கங் கொண்ட எல்லாக் கட்சியினரும் கொண்டாடலாம் — திராவிடர் கழகத்தாருக்கு, இது கடமை மட்டுமல்ல, உரிமையுங்கூட. ஏனெனில், திராவிடர் கழகம், ஏழை எளியவரின் புது வாழ்வுக்காகப் பணி புரிவதையே திட்டமாகக் கொண்டிருக்கிறது. திராவிட இனமே பாட்டாளி இனம் என்று விளக்கிவருகிறது. திராவிடக் கலாச்சாரமே, உழைத்து வாழ்வதையே வலியுறுத்துகிறது. யாககுண்டத்திற்கே அமர்ந்திருப்பது, ஓம்புபுகையைக்காட்டி ஊரை ஏய்ப்பது, மோட்சலோகத்துக்குச் சீட்டளிப்பது, வேதமோதி வாழ்வு நடத்துவது, ஆரூடம் கூறிப் பிழைப்பது ஆகியவை, திரா

விட இனக் கலாச்சாரத்துக்கு முற்றிலும் முரணானது--ஆரியக் கலாச்சாரத்தின் இலட்சணம் இவை.

உழவுக்கும், தொழிலுக்கும் உயர்வு கூறுவது, திராவிடக் கலாச்சாரம்!

அவை இரண்டும், உயர்ந்த வகுப்பினருக்கு உகந்த காரியமல்ல என்று கூறுவது, ஆரியப் பண்பு!

திராவிடரின் கண்கள், ஏர்முனை, கடலடி, காட்டுப்பாதை, நாட்டு நிலை இவைகளின்மீது செல்வன! “ஞானக்கண்”னினரான ஆரியருக்கோ, இவற்றின்மீதல்ல; சத்யலோகம், அதல, சுதல, தராதல, பாதாள லோகங்கள் ஆகியவற்றின்மீது செல்லக் கூடியன!

எனவே, கலாச்சார முறைப்படி பார்த்தாலும், வரலாறு காட்டும் நமது வாழ்க்கை முறைப்படி பார்த்தாலும், இன்றைய நிலையைப் பார்த்தாலும், நாம் பாட்டாளிகளே. ஆகவே, பாட்டாளிகளின் விடுதலைக்கான இந்த மே தினத்தைக் கொண்டாடும் உரிமை, மற்றவர்களுக்கு இருப்பதைவிட, நமக்கே அதிகம். அது மட்டுமல்ல; மே தினம், மாஸ்கோதினம், செஞ்சேனைத் தினம் என்று கொண்டாடும் பல கட்சிகளிலே உள்ள பல தலைவர்கள், காசியைக்கடந்து சென்றதில்லை. நமது திராடர் கழகத்தலைவர் பெரியார், மாஸ்கோ வீதிகளிலே உலவினவர் — சோவியத் மாட்சியை நேரடியாகக் கண்டவர்—பொதுஉடைமைக்காரர் என்பதற்காக, சர்க்காருடைய தொல்லைகளுக்கு ஆளானவர். நம்பத்திரிகைகளுக்கு, ஜாமீன் கட்டியிருக்கிறோம். புத்தகங்கள் பறிமுதலாகி யுள்ளன, இந்தக் காரணத்தால், மற்ற எந்தக் கட்சிக்காரரும் சிந்திக்காத நாட்களிலேயே, நாம், சுயமரியாதை இயக்கத்தினர் —மேதினத்தைப்பற்றிச் சிந்தித்திருக்கிறோம்.

முதன் முதல் தமிழ் நாட்டிலே மே தினம் கொண்டாடிய கூட்சி, சுயமரியாதைக் கட்சிதான்.

எனவேதான், நாம் மே தின விழாவை, உரிமையுடனும் உவகையுடனும் கொண்டாட வேண்டியவர்கள் என்று கூறுகிறேன். அந்த விழா, ஏதோ கம்யூனிஸ்டுக் கட்சியின் 'காபிரைட்' என்று எண்ணிட வேண்டியதில்லை.

1889-ம் ஆண்டு, சர்வதேச சமதர்ம மாநாடு, பாரிஸ் பட்டணத்தில் கூடி, மே மாதம் முதல் தேதியை, உலகப் பாட்டாளி மக்களின் விடுமுறை நாளாகக் கொண்டாடும்படி தீர்மானம் நிறைவேற்றிற்று. அதுமுதல் மே தினம், உலகிலே எல்லா நாடுகளிலும், பாட்டாளிகளின் விடுதலை விழா நாளாகக் கொண்டாடப்பட்டு வருகிறது!

ஜாரின் கொடுங்கோலாட்சிக் காலத்திலும், ரஷியாவில், மே தினம் மகத்தான விழாவாகக் கொண்டாடப்பட்டே வந்தது. பயங்கரமான அடக்கு முறை இருந்துங்கூட, மே தினத்தன்று ஊர்வலம் நடத்தியும், துண்டு வெளியீடுகளை வழங்கியும், பொதுக்கூட்டம் நடத்தியும், மே தினத்தை அவர்கள் கொண்டாடத் தவறியதில்லை. போலீசின் தடியடி மட்டுமல்ல, பட்டாளத்தாரின் குண்டுகள், விழாக் கெண்டாடுவோர் மீது பாய்ந்தகாலம் அது.

மே தினத்தைத் தொழிலாளரின், விடுதலை விழா நாளாக மாற்றி அமைத்தவர், மாவீரர் லெனின். தங்கள் குறைகளைப் போக்கிக்கொள்ள, உரிமைகளைப் பெற இந்த மே தினத்தைப் பரணிடும் நாளாக்கினார் அப் புரட்சிவீரர்! அவருடைய அரிய முயற்சியினால் ரஷியாவிலே, மே தின விழா, ஜார் ஆட்சியை ஒழிக்கும் மாபெரும் புரட்சிக்குப் பயிற்சிகளாக அமையலாயிற்று!

கொடுமைகளைக் கண்டு அஞ்சா நெஞ்சமும்,

பயங்கர அடக்குமுறை கண்டும் பணிய மறுக்கும் உரமும், வாட்டி வதைக்கும் எதேச்சாதிகாரத்தின் முன்பு வளையாத போக்கும் பெற, மே விழாவைப் பாசறைப்பள்ளி யாக்கிக் கொண்டனர், ரஷியப் பாட்டாளி மக்கள் !

1942-ம் ஆண்டு மே தினத்தன்று, 4 இலட்சம் பாட்டாளிகள் வேலை நிறுத்தம் செய்தனர்.

நாலு இலட்சம் ! எவ்வளவு பிரமாண்டமான கூட்டம் என்பதைச் சிந்தித்துப் பார்த்தால், அந்த மே தின மகத்துவம் தெரியும். நாலு இலட்சம் தொழிலாளர்கள், தங்கள் வாழ்வுக்காக—விடுதலைக்காக—உரிமைக்காக ஒன்று திரண்டிடும் காட்சியை மனக்கண் முன் நிறுத்திப் பாருங்கள். ஜார், அவனுடைய படை பலம், சக்திவாய்ந்தவைதான் ! ஆனால், நாலு இலட்சம் உழைப்பாளர்கள், உள்ள உரத்தோடு நிற்பவர்கள், உரிமைப் போர் தொடுப்பவர்கள், இவர்களின் வல்லமையின் முன்பு, ஜாரின் ஆட்சி பலமும் ராணுவ பலமும் என்ன செய்யமுடியும் ?

தொழிலாளர்கள், தங்கள் வல்லமையை—கூட்டுச் சக்தியை—உணர்ந்துகொள்ள, உணருவதன் மூலம் மன உறுதி பெற, 1912-ம் ஆண்டு நடைபெற்ற மேதின விழா பயன்பட்டது.

1914-ல்—இரண்டாண்டுகளுக்குப் பிறகு, மே தின விழாவன்று, 5 இலட்சம் பாட்டாளிகள் பவனி வந்தனர்.

ஜாராட்சி ஒழிக்கப்பட்டுப் பாட்டாளிகள் வெற்றி முரசு கொட்டிய பிறகு, 1917-ல், தங்குதடையின்றி, மேதினவிழா விமரிசையாகக் கொண்டாடப்பட்டது. ஆண்டுதோறும் மேதின விழா, மேதினி எங்கும் கொண்டாடப்படுகிறது என்ற போதிலும், ரஷியாவிலே, குதூகலமாகக் கொண்டாடப்படுகிறது.

பாடப்படும் முறையே, தனிச் சிறப்புடையது. பல் வேறு தொழில் துறையிலே உள்ளவர்கள், உலகுக்கு, சோவியத் ஆட்சி முறையில் சோபிதத்தை விளக்குவதற்காகத் தத்தமது திறமையைக் காட்டுவர் சோவியத் ரஷ்யாவின் வல்லமையும் வளமும் விளங்குங்காட்சிகள், அன்று நடைபெறும். பட்டாளம் பவனிவரும், விமானங்கள் வட்டமிடும். கல்லூரி மாணவர்கள் களிப்புடன் பவனி வருவர். கீதம் கேளிக்கை! ரஷ்யாவில் மே தினத்துக்கு ஈடானவிழா இல்லை என்று கூறலாம், அவ்வளவு ஆனந்தமாக இருக்கும்! சோவியத் தலைவர்களின் சொற்பொளிவுகள், உலகுக்குச் சோவியத்தின் சிறப்பை விளக்கிடுவதாக அமையும்.

இவ்வாண்டும், வழக்கம்போல் மே தின விழா விமரிசையாகக் கொண்டாடப்பட்டது, இவ்வாண்டு, மார்ஷல் புடெனி சொற்பொழி வாற்றினார்.

அணுக்குண்டையும், பணக்குண்டையும் கையில் வைத்துக்கொண்டு மிரட்டும் அமெரிக்கா தயாரிக்கும் புதிய ஏகாதிபத்யம், புதியதோர் போர் தொடுக்கக்கூடும் என்ற எண்ணம், எங்கும் பரவி வருகிறதல்லவா? அதிலும், சோவியத் ரஷ்யாவின் மீதுதான் அமெரிக்காவின் கண்பாய்கிறது என்பது வெளிப்படையாகத் தெரிந்த விஷயந்தானே. ஆகவேதான், இவ்வாண்டு மே விழா விலே பேசிய சோவியத் தலைவர்கள், புதுப்போரை உண்டாக்கும் போக்கைக் கண்டித்ததுடன், தவிர்க்க முடியாத நிலையில் போர்மூண்டுவிடுமானால், சோவியத் அதனைச் சமாளிக்கும் என்பதை விளக்கப், புதிய டாங்கிப் படைகளின் பவனியை, விழா விசேஷங்களில் ஒன்றாய்க் காட்டினார்.

மாபெருங்கூட்டம் மாஸ்கோவில்! மார்ஷல் புடெனி புரவிமீதமர்ந்து வந்தார் விழாவுக்கு.

“நிலையாக நிற்கக்கூடிய சமாதானத்துக்காக, ரஷியா போராடி வருகிறது, சர்வதேசங்ளுடன் ஒத்துழைக்க விரும்புகிறது. சமய உரிமை கோருகிறது. சோவியத் சர்க்காரின் வெளிநாட்டுக் கொள்கையை, சோவியத் மக்கள் அனைவரும் முழு மனதுடன் ஆதரிக்கின்றனர்” என்று முழுக்கம் செய்தார்.

அதாவது, இவ்வாண்டு மேதினத்தை, இன்றைய உலக நிலையில் சோவியத்தின் நிலை எப்படி இருக்கிறது? எம்மாதிரியான போக்கு முறையும் தேவை? என்பதை விளக்கப் பயன்படுத்திக்கொண்டனர்.

இதே முறையில், நாஜிகளுடன் போர் நடத்தி வந்த போது, ‘மேதினம்’—நாஜிசத்தை அழித்தாகவேண்டும் என்ற சோவியத் உறுதியைத் தெரிவிக்கப் பயன்பட்டது.

“பட்டினி! பசி! போதுமான உணவு இல்லை! அரசியலிலே உள்ள குழப்பம் ஒழிந்து, குடியரசு ஆட்சி ஒங்கவேண்டும்” —இம்முறையில் முழுக்கமிட்ட வண்ணம், ஹாம்பர்க் (HAMBURG) நகரிலே, ஐம்பதினாயிரம் தொழிலாளர்கள் மேதினம் கொண்டாடினர்.

ஸ்பெயின், பிராங்கோ ஆட்சியை ஒழிக்கும் முழுக்கமாகத் திகழ்ந்தது, மேதினம்!

பாரிஸ் நகரிலே, மே தினத்தன்று, கூலி உயரவேண்டும், விலைவாசிகள் மக்களை அழுத்துவதாக இருக்கக்கூடாது, இந்தோ சீனாவிலுள்ள அமளி நிலை ஒளியவேண்டும் என்று, இவ்வண்ணம் முழுக்கமிட்டனர்.

அதாவது, ஒவ்வொரு ஆண்டும் மே தினத்தன்று, அந்தந்த நாட்டின் பிரத்தியேகப் பிரச்னைகளைப்பற்றிப் பேசவும், பொதுவாக மக்களின் விடுதலையையும், பாட்டாளிகளின் நல்வாழ்க்கையையும்

வற்புறுத்தவும், மே தினம் பயன்படுத்தப்படுகிறது. மக்களின்மீது திணிக்கப்பட்டுள்ள அடிமைத்தனம் எந்தெந்த வகையினவாக உள்ளனவோ, அவைகளை எந்தெந்த முறைகளின் மூலம் முறியடிக்க முடியும், மக்கள் முழுவாழ்வு பெறச் செய்யும் வழி என்ன, என்பதை மக்கள் கூடி யோசிக்கவும், உறுதி பெறவும், உரிமை முழக்கமிடவும், மே தினம் ஓர் வாய்ப்பு! எனவே, திராவிடர் கழகத்தாராகிய நாம் திராவிடநாட்டின் பிரத்தியேகப் பிரச்னைகளைப் பற்றி யோசிக்கவும் திராவிடரின் அடிமைத் தளைகளிலே, எவை எவை என்னென்ன வகையானவை, அவைகளை நீக்க என்னென்ன விதமான முறைகளைக் கையாளவேண்டும் என்று. மே தினத்தன்று யோசிக்கக் கடமைப்பட்டிருக்கிறோம்.

மற்றக் கட்சிக்காரர்கள் மே தினம் கொண்டாடினால், பொருளாதாரக் காரணங்களை மட்டுமே பெரிதும் வலியுறுத்திக் காட்டுவர். அவர்கள், மக்களின் வறுமைக்கும் வாட்டத்துக்கும் காரணம், பொருளாதார யந்திரக் கோளாறு என்று கருதுகிறார்கள். யந்திரக் கோளாறு, நிச்சயமாகவே மக்களின் வாட்டத்துக்குக் காரணந்தான்; அந்த யந்திரம் தகர்த்தெறியப்பட்டு, மக்களின் வாழ்வை மிருக நிலைக்குக் கொண்டு போகாத புதிய யந்திரம் செய்யப்பட வேண்டியதும் மிக அவசியந்தான். இதைத் திராவிடர் கழகம் என்றுமே மறுத்ததில்லை. ஆனால், ஏன் இத்தகைய சுரண்டல் யந்திரம் உருவாக்கப்பட்டது? எப்படி? யாரால்? மக்கள் ஏன் இதனை அனுமதித்தனர்? ஏன் இன்றும் சகித்துக் கொள்கின்றனர்? என்ன கூறிக் கஷ்டப்படும் மக்களைச் சுரண்டுபவர்கள், மயக்கியும் அடக்கியும் வைக்க முடிகிறது? என்பன போன்றவைகளைத் திராவிடர் கழகம், மக்கள் மன்றத்துக்குக் கொண்டுவந்து நிறுத்துகிறது. மற்றக் கட்சிகள், இவைகளை எடுத்த

துக் காட்டுவதில்லை-அச்சம் காரணமாகவோ, அலட்சியத்தின் காரணமாகவோ, அல்லது அவகாசம் இல்லாததாலோ, எக்காரணம்பற்றி மற்றவர்கள் இந்த விஷயங்களைக் கூறாமலிருப்பினும், நாம் இவை மக்களால் சிந்திக்கப்பட்டு, அந்தச் சிந்தனையின் பலனாக அறிவுத் துறையிலே ஒரு புரட்சி ஏற்பட்டாலொழியப், பொருளாதாரப் புரட்சியினால் மட்டும் புது வாழ்வு கிடைத்துவிடாது என்று நம்புகிறோம். ஆழ்ந்த நம்பிக்கை இது. எனவேதான், நாம், மனிதன் அடிமைப்பட்ட காரணத்தையும், அந்த அடிமைத்தனம் எப்படி நீக்கப்படவேண்டும் என்பதையும், நமது பிரசாரத்திலே முக்கியப் பகுதியாக வைத்துக்கொண்டிருக்கிறோம். மனதிலே உள்ள தளைகளை நீக்குவது அவசியமான காரியமென்பதையுணர்ந்து, ஐரோப்பாக் கண்டத்திலே, பேரறிவாளர்களான வால்டேர், ரூசோ போன்றார், அறிவுத்துறைப் புரட்சிக்காக எவ்விதம் பணியாற்றினரோ, அவ்விதமான பணியினையே நாம் புரிகிறோம்.

பொதுவாகவே நாம் சிந்தித்தால், இந்தப்பணியின் அவசியம் நன்கு விளங்கும், உலகிலே உள்ள கஷ்டங்கள், வறுமை, பிணி, வேலையில்லாக் கொடுமை, பாட்டாளி படும் துயரம் முதலியவை, எல்லோரும் இன்புற்று வாழ்வதற்கு ஏற்ற வசதி இல்லாததால் உண்டானவையா என்று யோசித்தால், இல்லை என்றே தெரியும். ஆராய்ச்சியாளர்கள் புள்ளி விவரங்களைக் காட்டியே கூறியிருக்கிறார்கள். இயற்கை தரும் செல்வத்தை-வசதியைக் கொண்டு, நாளொன்றுக்குச் சராசரி 2-மணி நேரம் எல்லோரும் வேலை செய்தால், எல்லோரும் வயிரூர உண்டு வாழலாம் என்று. அவ்வளவு இயற்கைச் செல்வமும், அதனை மக்களுக்கான உபயோகப் பொருள்களாக்கும் பாட்டாளியின் சக்தியும் உள்

என. இருந்தும், இவ்வளவு இன்னலை, இங்கு மட்டுமல்ல, எங்கும்—, இன்று மட்டுமல்ல, பன்னெடுங்காலமாக — அனுபவித்து வரவேண்டி யிருக்கிறது! சகித்துக் கொள்ளவேண்டி யிருக்கிறது! சாமான்யர்களாகிய நம் காலத்திலே மட்டுமா? வீராதி வீரர்கள், சாம்ராஜ்யாதிபதிகள் காலத்திலேயுஞ்சரி யோக யாக விற்பன்னார்கள், வேத வேதாந்த சிரோமணிகள், ஆழ்வாராதிகள், நாயன்மார்கள், அஷ்டசித்தியை அறிந்தவர்கள், அரி அரணை அழைப்பவர்கள், ஆத்மஞானிகள் என்போர்களின் நாட்களிலேயும், இந்தப் பிரச்சினை இங்கிருந்ததுடன், இல்லாமை போதாமை எனும் நோயின் பிடிப்பிலே சிக்கி ஒரு பெருங்கூட்டம் அவதிப்படவும், செவ்வத்திலும் சுகத்திலும் ஒரு சிறு கூட்டம் அமிழ்ந்து கிடக்கவுமான நிலைமை இருந்தே வந்தது. இதனை மக்கள் பலகாலமாகச் சகித்துக்கொண்டனர்! நம்மால் முடியாது என்றெண்ணி மருண்டனர்! யாராவது இதை மாற்றும் முறையைக்கூற முன்வரமாட்டார்களா என்று ஏங்கி நின்றனர்! எந்தக் குருக்கு வழி புகுந்தேனும், இந்தக் கஷ்டத்திலிருந்து நீங்க முடியுமா என்று பதைத்தனர்! ஒருவரை ஒருவர் வெட்டிவீழ்த்திக் கொண்டனர்! என்னென்னமோ செய்தனர், இந்தப்பிரச்சினையைத் தீர்க்க. இன்னும் ஓர் முடிவு காணவில்லை, மனிதனால் இந்தப் பிரச்சனைக்கு முடிவு காணமுடியாத காரணம் என்ன? அறிவு இல்லை என்று கூறிவிடமுடியுமா? பறக்கக் கூடக் கற்றுக்கொண்டான்! பார் முழுவதையும் பாக்கட் சைஸ் ரேடியோவுக்குள் அடக்கி விட்டான்! ஆனால் இன்னமும், பசி, பட்டினி, பஞ்சம் இன்றி எல்லோரும் வாழ வழி கண்டுபிடிக்க மட்டும், மனிதனுடைய அறிவு அவனுக்குப் பயன்படவில்லை! அறிவுப் பஞ்சம் அல்ல இதற்குக்காரணம். அவனுக்குள் புகுத்தப்பட்ட அச்சம், அவனுடைய, அறிவு

ஊற்றைப் பாழ்படுத்துகிறது ! அதனாலேயே அவன் மனம் அலைமோதி நிற்கிறது !

மனிதன் கஷ்டம் அனுபவித்தபோது, மதவாதிகள் அவனுடைய கண்ணையும் கருத்தையும், எந்த உண்மைக் காரணத்தால் மனிதன் கஷ்டப்படுகிறானோ அந்தக் காரணங்களைக் காண ஒட்டாமல் தடுத்து, கைலாயம், வைகுந்தம், காகுத்தன், காளியாபி, ஜெபமாலே, உடுக்கை, இப்படி வேறு பல பொருள்கள், முறைகள்மீது திருப்பிவிட்டனர். மனிதன், திக்குத் தெரியாத கலத்தைப் போலானான் ! எனவேதான், அவன் தன் நிலையை மாற்றிக் கொள்ளும் முயற்சியில் தோற்கவேண்டி நேரிட்டது எடுத்துக்காட்டாக ஒன்று கூறுகிறேன்: கூலி உயர்வுக்காகவோ, போனசுக்காகவோ, ஒரு தொழிலாளர் சங்கம் போராடுகிறது என்று வைத்துக்கொள்வோம். அதிலே கிளர்ச்சி வலுக்கிறது. நண்பர் ஜீவானந்தத்தின் வீர முழக்கம் கேட்டு, விறுவிறுப்படைகிறான் பாட்டாளி. கூட்டம் முடிந்து வீடு போகிறான். அங்கு என்ன நிலை?

மனைவி:— வேலை கூடத்தான் இல்லையே. எங்கே போய்ச் சுற்றிவிட்டு வருகிறீர்கள்? மணி பத்து ஆகிறதே !

தொ:— பைத்தியமே ! இன்று மீட்டிங்கு.

மனை:— அதுதான் இருக்குதே ஒவ்வொரு தினமும் ! என்ன சொன்னாங்க ?

தொ:— முதலாளி இறங்கிவந்தே தீரவேணும். வர்க்கப் போராட்டம் நடக்கிறது வள்ளி ! இதிலே, பாட்டாளி வர்க்கந்தானே ஜெயிக்கோணும் !

மனை:— என்னமோ, பொன்னியம்மா புண்யத்தாலே, அந்த முதலாளி மனசுமாறி, ஏழைக மேலே இரக்கம் காட்டனும்.

இதுதான் பேச்சாக இருக்கும்.

மார்க்கின் தத்துவம், லெனின் முழுக்கம் அக்
டோபர் புரட்சி, இவையெல்லாம் மேடையில்!
வீட்டில், பொன்னியம்மாள் புண்ணியம், முதலாளி
மனசு இளகவேணும், இவை பேசப்படும்! தொழி
லாளி மனைவியின் மனம் மட்டுமல்ல; தொழிலாளி
மனமேகூட, ஜீவாவின் குரலிலே, ஜோஷியின்
அறிக்கையிலே, கம்யூனிஸ்டுக்கிளர்ச்சியிலே ஈடு
படுவதைவிட, விநாயகரகவலிலே, விளக்கு வைத்
துப் பார்ப்பதிலே, சனி கோயில் பூஜையிலே,
சோதிடர் சொன்னதிலே தான் அதிகமாக ஈடுபடும்.
இந்த மனப்போக்குத்தான், சகித்துக்கொள்ளும்
தன்மையை, 'நம்மால் என்ன ஆகும்' என்ற
சலிப்பை, வளரச் செய்துவிட்டது! திராவிடர்
கழகத்தாராகிய நாம், மே தினத்தன்று. இந்த
மனப்போக்கை மாற்றும் பணி புரிவதன் மூலம்,
பாட்டாளிகளின் பிரச்சனையிலே மற்றவர்கள்
கவனிக்கத் தவறிய, ஆனால் முக்கியமான பகுதியை,
வலியுறுத்துகிறோம்.

பூர்ஷுவா (முதலாளித்துவம்) என்ற தத்து
வத்தை விளக்குகின்றயாரும், அது சுரண்டும் முறை,
பிறனுடைய உழைப்பால் வாழும் முறை என்று
கூறுவர். நாம் ஆரியம் என்று கூறுவது, இதே
நிலையைத்தான். சுரண்டும் முறை--தொழிலின்
பேரால் அல்ல, மதத்தின் பேரால்--ஜாதியின்
பேரால்-, பழமையின் பேரால்! புரோலோடேரியன்,
பாட்டாளி என்று பேசும் போது, நம் கண் முன்
தோன்றும் உருவம், உழைத்து உருக்குலைந்து,
தன் உழைப்பை வேறு யாராரோ பறித்துக்
கொள்ளக் கண்டு பதறி, அதனை மாற்ற முடியாத
தால் திகைத்துத், தலைமீது கைவைத்துக்கொண்டி
ருக்கும் ஏழையின் உருவமே. திராவிடன், அத்தகைய
உருவந்தான்! ஆகவே, பூர்ஷுவா என்பதற்குப்
பதில், நம் நாட்டு நிலையைக் கவனித்து, ஆரியன் என்

கிறோம்; புரோலோடேரியன் என்பதற்குப் பதில், திராவிடன் என்கிறோம். வர்க்கப் போராட்டம் என்பதுதான், இங்கு நாம் கூறும் ஆரிய—திராவிடப் போராட்டம்!

திராவிடன்—ஆரியன் என்று கற்பனைகளில் காலந்தள்ளிக் கடுவிஷத்தைப்பரப்புகிறோம் என்று கருதி நம் மீது காய்பவர்கள், இதனை ஆரஅமர யோசித்துப்பார்க்க வேண்டும். ஆரியம் என்ற கலாச்சாரம், உழைப்புக்கு மதிப்பளிக்காது; உழைப்பாளிகளிடம் ஆசை காட்டியோ அச்ச மூட்டியோ, பொருளைப்பறித்துச் சுகப்படுவதற்காக உள்ள ஒருமுறை! இந்தமுறை, பெரும் பாலானவர்களின் உழைப்பைக் கொண்டு, ஒரு சிறு கூட்டம் வாழ்வதாக அமைகிறது, இந்தச் சுரண்டும் கூட்டம், ஒவ்வொரு காலத்தில்-ஒவ்வொரு நாட்டில், ஒவ்வொரு விதமான பெயருடன் விளங்கும். ஆதிநாட்களில் கிரீசில், மாஸ்டர் (எஜமான்) என்று அழைக்கப்பட்டது! ரோம் நாட்டில், பெட்ரீஷியன் என்று பெயர் இருந்தது; பிரிட்டனில், பிரபுக்கள்; பிரான்சில், ஐஸ்வர்யவான்கள்; ஜப்பானில், சமுராய் என்று இவ்வண்ணம் பெயர்கள் இருந்தன—இங்கு, அதே முறையைத்தான், நாம் ஆரியம் என்று சுட்டிக்காட்டுகிறோமேயன்றி, வீண்வேலை செய்கிறோம் என்றோ, விஷமூட்டுகிறோம் என்றோ, யாரும் கருதவேண்டாம்.

திராவிடன், தேய்ந்து நிகைத்துத் தலைமீது கைவைத்துக் கொண்டிருக்கிறான்! அவனுடைய உழைப்பை, மூன்று முனைகளிலிருந்து மூன்று சக்திகள் பறித்துக் கொள்ளுகின்றன! ஆங்கிலேயன் ஆள்பவனானான், செல்வம் கொண்டு சென்றான்! ஆரியன் ஆலய வேந்தனானான், பொருளைத் தூக்கிச் சென்றான்! வடநாட்டான் வணிகவேந்தனானான், பொருளைச் சுமந்து செல்கிறான்! இவ்வளவுக்

கூம் இடமளித்த திராவிடன், எக்கதியடைய முடியும்? தேம்புகிறான், திகைக்கிறான்!

இந்தத் திராவிடப் பெருங்குடிமக்களுக்குப், புது வாழ்வு பிறக்கச் செய்யவேண்டுமே; திராவிடர் கழகத்தின் நோக்கமாயிற்றேஇது. எங்ஙனம் செய்வது? ஆரியனை நோக்கி, 'அடித்துக்கொண்டு போகிறாயே மூட்டையை, இங்கே சிதைகிறேனே நான்' என்று கேட்டால், என்ன பதில்வரும்? 'நீ மட்டுமா முத்தா! உன் முப்பாட்டன் காலமுதல், இதுதானே முறை; இதுதானே விதி; இதுதானே சாஸ்திரம்; இதுதானே வேதம்; இதுதானே தெய்வக்கட்டளை! நீ தெய்வத்துக்குக் கட்டுப்பட்டவன்தானே, மகாபக்திமானாயிற்றே! நீ இந்தத் தெய்வக்கட்டளையை மீறலாமா? என்றுதானே பேசுவான்! திகைக்கும் திராவிடன் என்ன பேச முடியும்? அவன் சார்பிலே இருந்து, இந்தச்சமயம், ஒரு காங்கிரஸ்வாதியோ, கம்யூனிஸ்டோ, யார் வேண்டுமானாலும் பேசிப் பார்க்கட்டும்-சுயமரியாதை பாஷைதவிர, வேறு கிடையாதே!

"நீ மகாபுரட்டன்! உழைப்பதில்லை, உன் மேனியோ வாடுவதில்லை! ஏரைத்தொடமறுக்கிறாய்; ஆலையிலே ஆபீசராகவன்றித், தொழிலாளியாக இருப்பதில்லை; ஆண்டவன் உன்னை உழைக்கப் பிறக்கச்செய்யவில்லை, உயர் ஜாதியாகப் படைத்தான் என்று பேசுகிறாய்! ஆசைகாட்டுகிறாய், மோட்சம் என்கூறி! பயம்காட்டுகிறாய், நரகம் என்று பேசி! நான் ஓர் ஏமானி; எத்தன் பேசுகிறான் என்று அறியாமல் கெட்டேன் இதுவரை! இதோ விழிப்புற்றேன்! இந்தச் சுரண்டலை இனி அனுமதியேன்!—என்று சானே பேசவேண்டும்? திராவிடர் கழகம், இந்த மனப்போக்கைப் பாட்டாளிகளிடம் ஏற்படச்செய்கிறது. கைலாயத்தை நோக்கும் கண்களைக், காரல்மார்க்சைப் பார்க்கச்

செய்கிறது! அதுபோலவே, ஆங்கிலேயனைக் கேட்டால் என்ன சொல்லுவான்? என்ன சொன்னான்? உங்களுக்குள் ஒற்றுமை இல்லை என்றான். ஏன் இல்லை என்று, திராவிடர் கழகம் மக்களைக்கேட்கிறது. ஒன்று படும் மார்க்கத்தை உரைக்கிறது. வடநாட்டாளைக் கேட்டால், அவன் 'தேசியம்' பேசி, இந்தியா ஒன்று என்ற கற்பனையைப்பூசி, மயக்குகிறான். திராவிடர் கழகம் அவனைப்பார்த்து, இந்த வேஷம் வேண்டாம், திராவிட நாடு திராவிடருக்கே! இங்கு உன் சுரண்டல் வேலை நடக்க, இனி அனுமதியாம் என்று கூறுகிறது. ஆக, இவ்வளவுக்கும் அர்த்தமும் அவசியம் இருக்கிறது. மற்றவர்கள் அலட்சியப்படுத்தி விட்டபடியால், இவைகளை எடுத்துக்கூறும் பொறுப்பு நமக்கு அதிகமாகி விட்டது எனவே அடுத்த ஆண்டு முதல், மேதினம், திராவிடர் கழகத்தின் அதிகாரபூர்வமான விழா நாளாக வேண்டும் என்று நான் விரும்புகிறேன். இம்சைக்கு ஆளான திராவிடனுக்கு, மதத்தின் பேரால் புகுத்தப்பட்டுள்ள ஆசையையும் அச்சத்தையும் அகற்றியாக வேண்டியவர்களாய் நாம் இருக்கிறோம், எனவேதான், திராவிடன் நம்பிக் கொண்டிருக்கும் மதம், எவ்வளவு நகைப்புக்கிடமானது என்பதை எடுத்துக்காட்டுகிறோம்; நையாண்டி செய்கிறோம்; ஆனால் கியாயத்தின் சார்பிலே நின்று பேசுகிறோம்.

ஏசு எமக்காகச் சிலுவையில் அறையப்பட்டு இரத்தம் சிந்தினார் என்று பேசும் கிறிஸ்தவர்கள் மனதிலே தோன்றக்கூடிய உணர்ச்சியையும், எங்கள் கடவுளாம் கோபால கிருஷ்ணர்! கோபிகையர் நீர் விளையாடுகையில் அவர் தம் சேலைகளைக் கவர்ந்து சென்றார்—குழலும் ஊதினார் என்று பேசும் திராவிடருடைய மனதிலே தோன்றக்கூடிய உணர்ச்சியையும் ஒப்பிட்டுக்காட்டி, மதம் இங்கு

எவ்வளவு கேலிக்கூத்துக்கப்பட்டிருக்கிறது பாரீர் என்று காட்டுகிறோம்.

இவையாவும் பாட்டாளிகளின் தீய செயல்களால் வேயன்றி போட்டி மதம் ஸ்தாபிக்க அல்ல. ஆகவே, மேதினத்தை மற்றவர்கள் கொண்டாடி வருவதை விட, நாம் நடத்தினால்தான், சமுதாய மத' சம்பந்தமான பழம் பிடிப்புகளே சுரண்டும் பொருளாதார யந்திரத்தை அமைத்தன என்பதை, விளக்கமுடியும் — விளக்க வேண்டும்.

இந்தக் காரியத்தைக் காங்கிரஸ் செய்யாது — பழையமையின் பெருமைக்குப் புத்துயிர் தருவதே அதன் வேலைத் திட்டம்.

கம்யூனிஸ்டுகள் செய்வதில்லை — அவர்கள், மக்கள் மிரளக்கூடிய பிரசாரம் செய்வது முறையல்ல என்று எண்ணுபவர்கள்.

நாம்தான் செய்ய வேண்டும்—செய்து வருகிறோம். இதற்கு முன்பு இருந்ததைவிட, இன்று அவசியம் அதிகமாகிவிட்டது. ஏனெனில், இன்று அரசியல் நிலைமை அடியோடே மாறிக் கொண்டு வருகிறது.

ஆங்கில ஏகாதிபத்தியம், நாட்டைவிட்டுப்போய் விடுகிறேன் என்று கூறுகிறது. நாளும் குறித்து விட்டது!

“தேசியம்” தன் முழு ஜொலிப்புடன் விளங்குகிறது! ஆசப் அலி அமெரிக்காவில், கிருஷ்ண மேனன் பெல்ஜியத்தில், தேவதாஸ் பிரிட்டனில், இப்படித் தூதுவர்கள் திக்கெட்டும் செல்கிறார்கள், பத்திரிகை பலத்துடன் இப்போது சர்க்காரை நடத்துகிறபடியால், அதிகார பலமும் கிடைத்திருக்கிறது. தேசியம், வெற்றிக் களையுடன், வீரத்துடன் ஆட்சிபீடம் ஏறியுள்ள நேரம், வெற்றி

வெறியாக மாறும் அளவு, பலம் இருக்கிறது. எனவேதான், மற்றவர்களின் கிளர்ச்சியைத் துளியும் கவலையின்றிக் காலின் கீழ்போட்டுத் துவைக்கிறது—துவைத்தது சரி என்று கூறுகிறது—மக்களையும் கூற வைக்கிறது. எல்லா இடங்களிலேயும் தேசிய ஆட்சி—எல்லா இடங்களிலேயும் தொழிலாளர்களின் கிளர்ச்சி! கிளர்ச்சி செய்பவர்களின் கதி? வேலூர் சிறை! தலை மறைவு! தடை உத்தரவு! கப்சிப் தர்பார்!

கம்யூனிஸ்டுகள் விஷயம் ஒருவாறு முடிந்தது; இனிக் கறுப்புச் சட்டைக்காரர்களைக் கவனிக்க வேண்டியதுதான் என்று, தேசிய ஆட்சியாளர்கள் பேசுகின்றனராம். அவர்களா பேசுகிறார்கள்? பாசிசம் பேசுகிறது! அதிகாரம் பேசுகிறது! ஆணவம் பேசுகிறது! ஆணவம் பேசுகிறது என்றேன்—ஆணவத்தைப் பேசவைக்கிறது, அழிவுச் சக்தி!

தாராளமாகக் கவனிக்கட்டும். பாட்டாளிகளின் விடுதலை விழாவான மே தினத்தன்று, நான் என் கட்சியின் சார்பில் கூறுகிறேன். சர்க்கார், தாராளமாகக் கவனிக்கட்டும்—புதிய சிறைச்சாலைகள் கட்டுவதற்கான திட்டங்களும் தீட்டட்டும். பாபம்! அவர்களுக்கும் ஆசை இருக்கும்ல்லவா! அணைக் கட்டு, பல்கலைக் கழகம், தொழிற்சாலை, புதுப் பாதை, நல்ல பாலம், இப்படிப்பட்டவைகளைக் கட்ட முடியாவிட்டாலும், எங்களை அடைத்துவைக்கப் புதுச் சிறைகளையாவது கட்டி, ஆசையைத் தீர்த்துக்கொள்ளட்டும்! திராவிட கழகம் அதற்குத் தயாராகத்தான் இருக்கிறது! 144, என்ற முள் வேலி போட்டு அதற்குள் எங்களை உலவச் செய்வதைவிட, சிறைக்குள் தள்ளுவது மேல்! அதைச் செய்யுமுன் அவர்கள் யோசிக்க வேண்டும், சிறைக்குள் தள்ளிக் கிளர்ச்சியை அடக்கிய எந்த வல்லரசாவது வரலாற்றிலே உண்டா என்பதுபற்றி.

பாசீசத்தின் முதல் அடி, பயங்கரமான தாகத்தான் இருக்கும்—ஆனால் அதன் வீழ்ச்சி, எதிர்பாராத நேரத்தில் இருக்கும். சரியும் திடீரென்று!

சுடசுடெனச் சரிந்ததுபார்

ஜாரின் ஆட்சி!

என்றார் கவி. நாம் படித்திருக்கிறோம்—நம்மை ஆட்டிப் படைக்கும் அதிகாரத்தைப் பெற்றவர்களும், அதனைப் படித்திருக்கிறார்கள்.

பிரசாரபலம், அதிகாரபலம் இரண்டும் இருக்கும் காரணத்தாலேதான், வேலை நிறுத்தங்கள் ஒவ்வொன்றின் போதும், ஆளவந்தார்கள் முதலாளிகளின் முன்னேறும் பிள்ளைகளாகிப், பாட்டாளியை அடக்குகிறார்கள். தொழிலாளிக்குத் தடியடி கண்ணீர்க்குண்டு, துப்பாக்கி, சகலமும் நடக்கிறது கூண்டோடு பிடித்தாயிற்றுக் கம்யூனிஸ்டுகளை காங்கிரஸ் நாராயணசாமிக்கும், அதே கதி! தேசிய முரசுகொட்டுகிறார் முத்துசாமி வல்லத்தரசு. அவருக்கும் அன்பழைப்பு, 'வா ஜெயிலுக்கு' என்று. ஏன்? அவர்கள் ஏதோ உழவர்களின் உரிமைக் காகக் கொஞ்சம் உரத்த குரலில் பேசிவிட்டனர் என்பதற்காக! உரத்த குரலிருந்தால், ஹரெங்கும் சென்று, கறுப்புச் சிகப்புச் சட்டைகளைக்கண்டிக்க வேண்டுமே தவிர, உழவனுக்குப் பரிந்துபேசுவதா? —என்று தேசியம் அவர்களை நோக்கிக்கேட்கிறது. அவர்கள் சிறையில் இருந்தபோது, என்ன சிந்தித்தனர்? நாம் அறியோம்! ஆனால் ஒன்று தெளிவு: ஜனநாயக உணர்ச்சியை அடக்கு முறைகொண்டு ஒழித்துவிடமுடியாது, அந்த ஜனநாயக உணர்ச்சி ஏற்படவேண்டுமானால்—பலப்பட வேண்டுமானால், பெருசில் உரமும், நேர்மைத்திரமும் வேண்டும். பழையமயின் பிடிப்பிலிருந்து விலகும் நோக்கம் இருக்கவேண்டும். இதற்குத்தான், நாம் அறிவுத்

துறையிலே புரட்சி ஏற்பட்டாக வேண்டுமென்று கூறுகிறோம். மேதினச்செய்தி, பாட்டாளிகளின் விடுதலைச்செய்தி! அந்த விடுதலை, பொருளாதாரத் துறையினதும் மல்ல—அறிவுத் துறையிலேயும் விடுதலைவேண்டும். ஒன்றுக்காக மற்றொன்றை விட்டுவிடுவதோ, மட்டமாக மதிப்பிடுவதோ, ஆகாத என்று கூறுவதோ, அவசியமல்ல. இரண்டும் தேவை—இருநோக்கமும் கொண்டதே, திராவிட கழகம். பாட்டாளிகளின் விடுதலைத் தினமாகப் பாரெங்கும் கொண்டாடப்படும் இந்த மேதினத் தன்று, நாம் திராவிடநாடு திராவிடருக்கே என்கூறுகிறோம். இது, உலகம் உழைப்பாளிகளுக்கே என்ற முழுக்கம் போன்றதே! குறிச்சொல்லமட்டுமே உறு குறிக்கோள் ஒன்றுதான். உலகம் உழைப்பாளிகளுக்கே, உலுத்தார்களுக்கு அல்ல! பிடி உழைப்பை உண்டு கொழுப்போருக்கு அல்ல! சுரண்டி வாழுவோருக்கு அல்ல! முதலாளித்துவத்துக்கு அல்ல. ஆம்! அதே பொருளில்தான், திராவிடநாடு திராவிடருக்கு, ஆரியருக்கு அல்ல; அண்டிப் பிழைக்க வந்து நம்மை மண்டியிடச் செய்த மதத் தரகர் ஆட்டத்துக்கு அல்ல; நாட்டு முதலாளித்துவத்துக்கு அல்ல; உழைக்கும் உத்தமர்களாகிய திராவிடர்க்கே! என்று கூறுகிறோம். மேதினத்தன்று, பாட்டாளிகளுக்கு நாடகூறும் செய்தி இதுதான்.

